

“వీళ్ళు చెప్పింది నిజమైతే నీ వివరణని చెప్పు.”

“అది నిజమే గురుదేవా. నన్ను తప్పు పట్టేవారి దృష్టి ధ్యాన సమయంలో నాలా భగవంతుడి మీద ఏకాగ్రతగా వుంటే చుట్టుపక్కల జరిగేది గమనించేవారు కారు. ఆ సమయంలో నా దృష్టి ఆ పరమాత్ముడి మీదే వుంది కాబట్టి నేను నా దగ్గరకి వచ్చిన ప్రధాన శిష్యుణ్ణి గమనించలేదు.”

గురువు మిగిలిన శిష్యుల వైపు తిరిగి మందలింపుగా చెప్పాడు.

“విన్నారుగా? నేర్చుకోండి.”

184. బ్రహ్మజ్ఞాని

“స్వామీ! మీరు ఆత్మ సాక్షాత్కారం పొందక మునుపుకి, ఇప్పటికి ఏమిటి తేడా?” ఒకరు ఓ బ్రహ్మజ్ఞానిని అడిగాడు.

ఆయన కాసేపు అతని వంక చూసి జవాబు చెప్పాడు.

“ఆత్మ సాక్షాత్కారం పొందక మునుపు నేను ఈ చెరువులో స్నానం చేసి, నా బట్టలని పిండి నేనే ఆరేసుకునేవాడిని. ఆత్మ సాక్షాత్కారం అయ్యాక కూడా నేను ఈ చెరువులో స్నానం చేసి, నా బట్టలని పిండి నేనే ఆరేసుకుంటున్నాను.”

185. వహామ్యహమ్

కనకదాసు అనే శ్రీకృష్ణ భక్తుడు నిత్యం నిశ్చల భక్తితో గీతాపారాయణం చేయకుండా ముద్ద ముట్టేవాడు కాడు. పేరులో వున్న ఐశ్వర్యం అతనికి జీవితంలో లేదు. భిక్షాటనతో జీవించేవాడు.

గీతలోని ‘అనన్యాశ్చింతయంతోమాం...’ శ్లోకం అతనికి బాగా ఇష్టమైన శ్లోకం. ఓ సారి అతనికి వరసగా నాలుగు రోజులు భిక్ష లభించలేదు. పిల్లలు ఆకలితో అలమటించడం చూసి బాధ పడ్డ కనకదాసు ఆ రోజు గీతా పారాయణాన్ని చేస్తూంటే, ఆ శ్లోకంలోని ‘యోగక్షేమమ్ వహామ్యహమ్’ అనే

పాదం చదవగానే దుఃఖం వచ్చింది. దానర్థం భగవంతుడు తన భక్తుల యోగక్షేమాలని తనే చూసుకుంటాడు అని. దైవం మీదే భారం వేసిన తనని ఆయన ఆ శ్లోకంలో చెప్పినట్లుగా ఆదుకోడే? కసిగా ఆ పదాన్ని ఎర్ర సిరాతో రెండుసార్లు కొట్టేసాడు కనకదాసు.

భిక్షకి వెళ్ళి ఆ రోజు కూడా ఉత్తచేతులతో తిరిగి వచ్చాడు. కాని భార్య అన్నం వడ్డించడం చూసి ఆశ్చర్యపోయిన కనకదాసు అడిగాడు.

“సంబారాలు ఎక్కడివి?”

“ఎవరో పదేళ్ళ నల్లటి కుర్రాడు తెచ్చాడండి. నేను ఓ చేతిని వేసి బస్తాని దింపేప్పుడు చూస్తే వాడి నీపు మీద రెండు ఎర్రటి వాతలు వున్నాయి. ‘ఇది ఎవరి పని నాయినా?’ అని నేనడిగితే అది మీ పనేనని చెప్పాడండి. ఆ కుర్రాడ్ని ఎందుకలా బాధించారు?” ప్రశ్నించింది భార్య.

కాసేపు అయోమయంలో పడ్డాడు కనకదాసు. ఏదో స్ఫురించడంతో భగవద్గీతని తెరచి తొమ్మిదో అధ్యాయంలోని ఆ ఇరవై రెండో శ్లోకం చూస్తే ఉదయం తను గీసిన రెండు ఎర్రటి గీతలు వహామ్యహమ్ పదం మీద మాయం అవడం గమనించాడు.

186. వాచీ పాఠం

ఓ అమ్మాయి తండ్రి బ్రహ్మచారైన ఓ ధనవంతుడికి తన కూతుర్ని ఇచ్చి వివాహం చెయ్యాలని ప్రయత్నించసాగాడు. తల్లి ద్వారా ఆ సంగతి తెలిసిన ఆ కూతురు తండ్రితో చెప్పింది.

“నాకతన్ని చేసుకోవడం ఎంతమాత్రం ఇష్టం లేదు. అతను అవినీతి పరుడు కాబట్టే అంత ధనవంతుడయ్యాడు.”

అయినా తండ్రి తన మాట వినిపించుకోకపోవడంతో ఆమె తండ్రికి ఆ విషయం గట్టిగా చెప్పాలనుకుంది. తన నగలు అమ్మి ఆమె ఓ వజ్రాల